

مرتبہ جناب راز آخنی صاحب سہوانی

احسن الاصلاح

حضرت قبلہ مولانا احسن مارہروی رحمۃ اللہ علیہ کی نادر اصلاحیں

شعرو سخن کی اصلاح کے متعلق جو مضمون پیش کیا جائے اس کے اجزائے ترکیبی شعر و شاعری اور شاعر کی تعریف، ضروریات اصلاح، استاد کامل کا مرتبہ۔ مصلح سخن کی شان وغیرہ ہو سکتے ہیں۔ میں اگر ان پر بحث کروں تو میری بے بضاعتی و بے مائیگی علم و معلومات کے باوجود مضمون یقیناً طویل اور زیادہ طویل ہو جائے گا۔ اور یہاں طوالت مد نظر نہیں ہے لہذا ان سب باتوں سے درگزر ہی ادنیٰ تر ہے۔ اگر ضمناً اس قسم کا کچھ تذکرہ مختصراً اور اجمالی طور پر آجائے تو کوئی مضائقہ نہیں۔

شاعری کی تعریف خواہ کچھ ہو مگر یہ مسئلہ ہے کہ یہ ہے فطری چیز اور عطیہ خداوندی، قریب قریب ہر زمانے میں اور ہر زبان کے شاعروں میں ایسے شعرا خال خال پائے جاتے ہیں جنہوں نے باوجود صاحب علم نہ ہونے کے دنیا کے سخن میں مقبولیت حاصل کی۔ میرے وطن سہوان ہی میں جو علم و فضل کا مرکز رہا ہے جناب قیوم بخش صاحب مضطر اچھے غزل گو اور بے مثل ہجو گو تھے لیکن پڑھے ہوئے بالکل نہ تھے ہر زبان کے شعراء میں ایسے شاعر بکثرت ملتے ہیں جنہوں نے کسی استاد فن کے روبرو زانوئے تلمذتہ کئے بغیر شہرت جاوید حاصل کی ہے دور کیوں جائیے اردو کے شعرائے حال میں قبلہ فانی بدایونی ایسے شعرا کی زندہ مثال ہیں، لیکن اس کا مقصد یہ نہیں ہے کہ شاعری کے لئے علم کی ضرورت نہیں یا اس فن کی تکمیل کے لئے شاگرد ہونا غیر ضروری ہے حقیقت یہ ہے کہ شعر کو آخر العلوم کہا جاتا ہے اس لئے شاعر کا بے علم یا کم علم ہونا اچھا نہیں، شاعر کو زیادہ سے زیادہ علم کی ضرورت ہے، اور جہاں دنیا کا ہر کام اصلاح طلب ہے شاعری بھی اس سے بے نیاز نہیں۔ جائے استاد خالیت کا مقولہ اپنی جگہ اٹل ہے، دنیا کے روبرو سرفراز ہونے کے لئے کسی

ایک کے سامنے سر جھکا دینا ضروری ہے، استاد کی نظر اصلاح سے خواہ شاگرد فطری شاعر ہی کیوں نہ ہو فیض کا ہونا لازمی ہے۔ اصلاح سے اخلاط و اسقام کا دور ہونا اور کلام میں ترقی کا پیدا ہونا ضروری ہے البتہ استاد فن کا میسر آنا بھی آسان نہیں۔ یوں تو استاد کامل الفن میں اس درجہ خوبیوں کا ہونا ضروری ہے کہ اُن کا فرد واحد میں یکجا ہونا امر محال ہے، تاہم ایسی مقدس ہستیوں سے زمانہ خالی نہیں ہے، اس میں شبہ نہیں کہ ایسی برگزیدہ ہستیاں اشاد کا معدوم کی مصداق ہمارے زمانے میں بہت کم ہیں، لیکن ہیں ضرور، اور وہ رفتہ رفتہ اپنی جگہ خالی کرتی جا رہی ہیں، ممکن ہے کہ مستقبل قریب میں استاد ان فن سے ہندوستان خالی ہو جائے۔

اکثر شعرا اپنے کسی مخصوص انداز کی وجہ سے یا کسی بڑی ہستی کی سرپرستی کے سبب سے شرف قبول حاصل کر لیتے ہیں اور عوام الناس میں قدر و منزلت پا جاتے ہیں ایسے شعراء کی شاگردی سے کوئی فیض نہیں ہوتا۔ اس مقصد کو پورا کرنے کے لئے یعنی شاگرد ہونے کے لئے زیادہ چھان بین کی ضرورت ہے، مگر میں نے اس چھان بین کو اپنے خیال میں زیادہ محدود کر لیا ہے یعنی صرف یہ کہ استاد فن صرف اس ہستی کو سمجھنا چاہئے جسے نقات شعراء کا طبقہ استاد کامل تسلیم کرتا ہو۔ اور عوام الناس کی آواز پر نہ جانا چاہئے۔

اساتذہ اصلاح میں خصوصیات زبان، محاسن و معائب سخن، مناسب الفاظ کے استعمال ترقی شعری، رنگ زمانہ وغیرہ وغیرہ خصوصیات کا لحاظ رکھتے ہیں، حتی الامکان مضمون شعر نہیں بدلتے، کہیں کہیں مضمون بدل بھی جاتا ہے اور اس سے شعر میں ترقی پیدا ہو جاتی ہے، شاگردوں کو اُن کی غلطیوں اور لغزشوں سے مطلع فرماتے ہیں جس سے شاگردوں کو آئندہ محتاط رہنا چاہئے، اگر شاگرد اصلاحوں پر نظر رکھتا ہے تو بے نیاز اصلاح ہو جاتا ہے۔

اصلاح بر کلام مخدوم زادہ حضرت مولانا حافظ سید سعید احسن صاحب سید مدظلہ

سعید مہرباں جب سے ہمارا ستم ایجاد نہیں
زندگی کا بھی مزا اے دل نا شا نہیں
اصلاح مہرباں الخ
مرنے جینے کا مزا الخ

ایک صفت زندگی کا مزا اور ایک مرنے جینے کا مزا بڑا فرق رکھتا ہے اصلاح سے شعریں
نمایاں ترقی پیدا ہو گئی اور شعر زیادہ معنی خیز ہو گیا۔

سَعید لوگ کہتے ہیں کہ رہتی ہیں امیدیں دلیں ہم نے دیکھا تو یہ گھر نام کو آباد نہیں
اصلاح لوگ کہتے ہیں کہ بستی ہیں الخ ہم الخ

ذرا سی اصلاح سے شعریں لطافت زبان کا اضافہ ہو گیا، رہنے اور بسنے کا نازک فرق
لائق ملاحظہ ہے۔

سَعید قابل دید ہے یہ شان بھی اب انکی سعید میں تو ہوں یاد مگر بات مری یاد نہیں
اصلاح قابل دید ہے یہ شان تغافل بھی سعید میں الخ
سبحان اللہ ایک لفظ تغافل سے شعر کتنا بلوغ و پُر لطف ہو گیا۔

اصلاح بر کلام قاضی لطیف الدین احمد صاحب اشہر ایضاً
اشہر اسیر ہو کے بھی باقی وہی فسانہ تھا بھرا نگاہ میں گلشن کا اک زمانہ تھا
اصلاح اسیر ہو کے یہ لب پر مرے فسانہ تھا کہاں چین ہی جہاں میرا آشیانہ تھا
اصل شعر کے دونوں مصرعے غیر مربوط تھے اور مصرعہ ثانی میں تعقید کا عیب تھا، اصلاح
سے شعر بہت رواں اور لطیف ہو گیا۔

اشہر مڑ پ رہی تھی جو بل سبب یہ تھا اُسکا قفس کے قرب میں اجڑا سا آشیانہ تھا
اصلاح مری نظر میں بیک وقت تھی بہار و خزاں قفس بسا ہوا، برباد آشیانہ تھا
اصل شعر بہت پھس پھسا تھا۔ اصلاح سے شعر، شعر ہو گیا، بہار و خزاں کا بیک وقت
نظر میں ہونا کیسے پیارے الفاظ ہیں، بسا ہوا کی معنویت قابل ملاحظہ ہے۔

اشہر شہید یاس کی مجوریاں ہوئیں رہیر جہاں بھی بیٹھ گیا بس وہ آستانہ تھا
اصلاح نیاز مند ترا ہر جگہ نہیں جھکتا جہاں سراس کا جھکا تیرا آستانہ تھا
یاس کے معنی ہیں ناامیدی کے بہتا شہید یاس کو یہ بات نصیب نہیں ہو سکتی کہ وہ جہاں

بیٹھ جائے وہیں آستانہ محبوب ہو اور یہ حقیقت ہے کہ کسی محبوب کا نیاز مند جزو در محبوب کہیں سر نہیں جھکا سکتا :

اشہر نہ بیکسی میں بھی چھوڑا اصول خود داری غبارِ راہ گذر اپنا آشیانہ تھا
اصلاح نمود شانِ امارت تھی شامِ غربت میں غبارِ رنج

شعر سے پابندی خود داری ثابت نہ تھی۔ نہ اظہار خود داری کی ضرورت تھی، بیکسی غربت میں بھی ہو سکتی ہے اور غریب، بیکسی کے کامل اظہار کے لئے شامِ غربت کا کیا کہنا اور پھر شامِ غربت میں نمود شانِ امارت کے لئے غبارِ راہ گذر کا آشیانہ ہونا بالکل درست اور نہایت موزوں ہے۔

اشہر کہیں تھے پر کہیں بلبل کہیں نشین تھا یہ انقلابِ محبت کا اک فسانہ تھا
اصلاح کہیں تھے تنگ کہیں بال و پر تھے بلبل کے اک آشیانہ، ویراں کا یہ فسانہ تھا
تنگے اور پروں اور نشین کے منتشر ہونے سے انقلابِ محبت کا کوئی واسطہ نہیں تنگوں کے انتشار سے نشین کا وجود ہی نہیں رہ سکتا لہذا کہیں نشین تھا کہیں نشین کا وجود تسلیم کرنا بھی ٹھیک نہ تھا اور شعر میں اجتماعِ ردیفیں کا عیب بھی تھا، تنگے اور پروں کے انتشار کو آشیانہ ویران ہی کا فسانہ کہہ سکتے ہیں، نہ انقلابِ محبت کا۔

اشہر بلبل کی اب خبر لے کہہ دو یہ باغیاں سے کچھ برق کہہ رہی ہے جھک جھک آشیانے
اصلاح بے تاب بلبلوں نے پوچھا یہ باغیاں سے کیا برق رنج
برق کا آشیانے سے جھک جھک کر کچھ کہنا، بلبلوں کو بے تاب کرنے کے لئے کافی تھا لہذا پہلے مصرعے میں اس طرف توجہ فرمائی گئی اور مصرعہ ثانی میں پوچھنے کی نسبت سے کچھ کی جگہ کیا بنایا گیا۔ استفہام کی صورت میں کیا ہی ہونا چاہئے تھا۔

اشہر اے کاش وہ سمجھ لیں کچھ نالہ و فغاں سے جو رازِ ان سے کہہ دے لاؤں وہ دل کہاں
اصلاح مطلب نہیں سمجھتے وہ نالہ و فغاں سے جوا رنج

اس اصلاح سے شعر میں روانی و سلاست پیدا ہو گئی، مطلب نہیں سمجھتے وہ نالہ و فغاں سے کہنے میں زیادہ حسرت کا اظہار ہے۔ مصرعہ ثانی کے لئے انھیں الفاظ کی ضرورت تھی۔

اشہر ذوق نظر تو ہی کر کچھ میری ترجمانی کیفیتیں سوا ہیں اندازہ بیان سے
اصلاح ذوق نظر نے میرے کی میری ترجمانی خاموشیوں کے معنی بڑھ کر رہے بیان سے
مصرعہ اولیٰ میں تو، مخاطب کا داؤد بگیا تھا بین الفصحا اس کا دینا غیر فصیح ہے۔ دوسرے
مصرعے کی اصلاح سے شعر میں دل آویزی اور معنویت پیدا ہو گئی۔

اشہر ٹوٹے نہ دل کسی کا یہ بھی ثواب لیجئے انکار ہے تو اچھا کہئے نہ کچھ زبان سے
اصلاح ٹوٹے نہ دل کسی کا اتنا لحاظ رکھئے انکار الخ
بصورت انکار زبان سے کچھ نہ کہنے کی خواہش کے اظہار کے لئے، اتنا لحاظ رکھئے، نہایت
پیارا ٹکڑا ہے

اصلاح، برکلام جناب سید تجل حسین صاحب اختر بریلوی
آخر ہو کائنات کے آخر کی صرف تم مالک جو جاں بھی مانگو تو ممکن نہیں بہانہ کرے
اصلاح نہ دل نہ مال نہ آخر کو تم سے جان عزیز کسی طلب پہ وہ ممکن نہیں بہانہ کرے
پہلے مصرعے میں تعقید تھی، مصرعہ ثانی میں، جو جاں، برا تھا۔ اور جاں بغیر ترکیب اضافی کے
نون غنہ کے ساتھ واقع ہوا تھا ایک کثر یہ بھی تھی کہ جو کسی چیز کا مالک ہو وہ مانگنے کیوں لگا اور
اس سے بہانہ کیا، شعر میں جس قدر کوتاہیاں تھیں۔ اصلاح سے سب جاتی رہیں، اور دل
جان۔ مال کی وضاحت سے شعر بہت بلند ہو گیا۔

آخر مرے پاس اور کیا تھا جو ترے دیار میں لاتا یہ کیا کم ہے تنہا ہی تنہا لے کے آیا ہوں
اصلاح مرے الخ
بجوری تنہا الخ

یہ کیا کم ہے کی جگہ، بجوری، بتایا گیا، مصرعہ اولیٰ میں کہا گیا تھا کہ میرے پاس تیرے دیار
میں لانے کے لئے اور کچھ نہ تھا، گو یا یقیناً اپنی مجبوری کا اظہار کیا گیا تھا، ایسی حالت میں کم و بیش کا

کچھ نہیں" پھر تمنا ہی تمنا کہنا بھی درست نہ تھا اس موقع پر صرف، تمنا کہا جاسکتا تھا، مجبوری نے تمنا ہی تمنا درست ہی نہیں کرایا بلکہ لطافت پیدا کر دی اور مصرعہ اولیٰ کی ترجمانی پڑی خوش اسلوبی سے ہو گئی، اور شعر بہت سلیس و لطیف ہو گیا۔

آخر یہ بات سچ ہو محبت میں اُن کی جیت ہوئی مگر وہ یوں کہ جفا اُن سے قول ہماری ہی
اصلاح یہ الخ مگر وہ یوں کہ وقاہم سے الخ

معشوق خواہ کیسا ہی جفا جو ہو، جب تک عاشق و فاختہ ہو، جفاؤں کا سلسلہ قائم نہیں رہ سکتا، یعنی اگر عاشق و فاختہ سے منہ پھیر لے تو پھر جفاؤں کس پر ہو سکتی ہیں، جفا تو وفا کے مقابلہ ہی میں ہوتی ہے لہذا معشوق کی جیت اُس کی جفاؤں سے نہیں ہو سکتی، عاشق کی وفاؤں سے معشوق کی جیت لازمی ہے، اصلاح میں یہی نازک فرق ملحوظ خاطر رکھا گیا ہے۔

آخر جو چور کی سزا وہ ہماری سزا ہے اچھا ذرا دکھاؤ تو چاہت نباہ کے ،
اصلاح آتا نہیں یقین کہ چاہو گے تم نہیں اچھا الخ

دونوں مصرعے باہم غیر مربوط تھے، اور جو مفہوم ادا کرنا چاہا تھا وہ ادا نہ ہو سکا تھا، غالباً یہ مطلب تھا کہ ہمارا دعویٰ ہے، تم چاہت نہیں نباہو گے، اگر نباہ سکو تو جو چور کو سزا دی جاتی ہے وہ ہمیں دی جائے لیکن یہ مطلب شعر کے الفاظ سے ادا نہیں ہوا تھا۔ اصلاح میں آتا نہیں یقین کہ چاہو گے تم نہیں " بنا دیا جو مصرعہ ثانی سے صرف ربط ہی نہیں رکھتا بلکہ شعر میں شکستگی اور لطافت پیدا ہو گئی۔

آخر ایسا گیا کہ لوٹ کے لی ہی نہیں خبر وہ دل کہ جس میں سارے رٹنے کا درد تھا
اصلاح ایسا گیا کہ اس نے پلٹ کر نہ لی خبر وہ الخ
نوٹ "نوٹنا گنوار ی بونی ہے"

آخر اُس کی آنکھوں میں نہ کیونکر ہوا ندھیری دنیا چشمِ آخر میں سما کر رہتا باں نکلا

اصلاح اس کی آنکھوں میں نہ کیونکر ہوزمانہ روشن چشم الخ
اصلاح سے شعر کی کا یا ہی پلٹ گئی اور بہت خوب ہو گیا۔

اختر سزا لے دل تجھے مل کر رہیگی اس محبت کی اگر بریادیوں کا خوف ہو تو پھر خطا کیوں ہو
اصلاح سزا لے دل تجھے مل کر رہیگی جرم الفت کی جسے بریادیوں کا خوف ہو اس سے خطا کیوں ہو
سزا جرم ہی کی ہوتی ہے اس لئے جرم الفت بنایا گیا۔

اختر جو عشق پاؤں دار ہے تو حسن لا جواب ہے اگر تو انتخاب ہے تو دل بھی انتخاب ہو
اصلاح جو الخ اگر تم انتخاب ہو تو الخ

تو مخاطب کا واؤ دہتا تھا، اس لئے اصلاح دی گئی۔

اختر جنون عشق جیتے جی نہ گھٹ سکے نہ جاسکے ابھی تو تو جو ان ہے ابھی مرثباب ہے
اصلاح جنون عشق جائے کیا گھٹے تو کس طرح گھٹے ابھی الخ

پہلے مصرعے میں جنون عشق کے نہ گھٹنے اور جانے کی شرط تھی عمر بھر کے لئے اور مصرعہ
ثانی میں اپنی اور محبوب کی موجودہ حالت کا اظہار تھا۔ جنون عشق نہ گھٹنے اور نہ جانے
کا سبب تھا طرفین کی جوانی، جو ہمیشہ رہنے کی چیز نہیں لہذا دونوں مصرعوں میں بوقت
نہ تھی۔ اصلاح سے جیتے کی شرط نکال دی، اب دونوں مصرعے مربوط ہو گئے اور شعر
بہت صاف اور بہتر ہو گیا۔

اختر دیکھو تو مریض غم کو آ کر پھر کہنا کہ درد کی دوا کر
اصلاح سنئے تو مریض غم کی آ کر پھر کہئے کہ درد کی دوا کر

دیکھنے اور سننے میں یہ فرق ہے کہ دیکھنے سے ضروری نہیں تھا کہ مریض غم کی صحت
حالت معلوم ہو اور سننے سے حالت ٹھیک ٹھیک معلوم ہو سکتی ہے۔ کیونکہ جس پر گذر رہی
ہے وہی بیان کرنے والا ہے، اور پھر درد دیکھنے کی چیز نہیں، درد کا حال سننے ہی سے
معلوم ہو سکتا ہے۔ لہذا دیکھو کی جگہ سنئے بنایا گیا اور اُسی کی مناسبت سے کہنا کی بجائے

کہئے رکھا گیا۔ وسیع النظر مصلحاں سخن کی نگاہ نکتہ بین سے ذرا اسی بات بھی نہیں بچ سکتی۔

اختر کہ جوان ہو کر کریں وہ ملک پر جانیں نثار

صلاح نوجوان الخ

نوٹ۔ اچھے خاصے کہنے والے سے ایسی غلطی کا ہونا تعجب خیز ہے، اب کات بیان یہ کھینچ کر

نظم نہیں کیا جاتا آئندہ خیال رہے۔

اختر تم کو ہمارے حال کی پروا ذرا نہیں یہ دیدہ میرے غم میں کبھی غم نہیں رہا

صلاح دل بھی شب فراق رہا مضطرب و حزین اور اُس کے ساتھ دیدہ گریاں بھی غم رہا

نوٹ۔ تنہا دیدہ لکھنا اردو میں فصیح نہیں۔

مصرعہ اولیٰ میں ہمارے جمع متکلم تھا، اور دوسرے میں واحد متکلم، یہ درست نہیں۔

اس عیب کا نام شتر گریہ ہے۔ اصلاح سے یہ عیب بھی نکل گیا اور دیدہ بھی۔ ترکیب خانی

نظم ہو کر غیر فصیح سے فصیح ہو گیا اور شعراء و سلیس ہو گیا۔

اختر اگرچہ ہے تو میری چاہت کا منکر مگر اسپہ بھی دل کی چاہت وہی ہے

صلاح مری چاہ کا تو ہے ہر چند منکر مگر الخ

نوٹ۔ اگرچہ میں چہ کا اشیاع غیر فصیح ہے۔

اختر تیوری پہ وویل ڈال کے بولے مجھ سے۔

نوٹ۔ وئی والے تیوری بر وزن رہبری بولتے ہیں جیسے "ستتا ہوں تیوری ہے کسی کی

چڑھی ہوئی مگر میں اب اس کو بھی جائز سمجھتا ہوں لہذا رہنے دیا۔

اختر تری بھری ہوئی نظروں سے بچنا دل کا مشکل تھا۔

نوٹ۔ نظر کا بھرنانا مسموع ہے۔

اختر دکھے دل پر دکھن کا تیر مارا

صلاح دکھے دل پر غضب کا تیر مارا

نوٹ: یہ دکن کا تیر کیا بلا ہے؟

آخر خلط ملط اُن سے بڑھانے تو چلا ہوا ہے دل
صلح ربط ضبط اُن اُنخ خیر سے اپنا بھی کچھ نفع و ضرر دیکھ لیا
خیر الخ

نوٹ: خلط ملط ہونا یوں کہ بڑھانا

اصلاح میں بڑی خصوصیت یہ ہے کہ جس انداز کے الفاظ نکالے تھے ویسے ہی رکھ لے۔

آخر تیری فرقت رنج دیتی ہے ترے عشاق کو
صلح تیری الخ اور اس کو جو بیکاری ہو تری تصویر کا
بالخصوص اُس کو جو عاشق ہو تری تصویر کا

مصرعہ اولیٰ میں عشاق کو رنج دینے کا ذکر تھا، مصرعہ ثانی میں کہا گیا تھا اور اس کو جو بیکاری ہو تری تصویر کا، اس طرح شعر کا مطلب یوں ہو گیا تھا کہ، تیری فرقت تیرے عشاق کو اور تیری تصویر کے بیکاری کو رنج دیتی ہے، گویا عاشق اور تصویر کے بیکاری میں تفریق کر دی گئی تھی، اور یہ تفریق ٹھیک نہ تھی کیونکہ عاشق ہی تصویر کا بیکاری ہو سکتا ہے نہ کوئی اور، اصلاح میں بالخصوص اس کو جو عاشق ہو تری تصویر کا بنایا گیا اب مطلب یہ ہوا کہ تیری فرقت بالعموم تیرے سب عاشقوں کو اور بالخصوص تیری تصویر کے عاشق کو رنج دیتی ہے، اس تخصیص سے شعر میں خاص لطافت پیدا ہو گئی۔

آخر میں کبھی یہ نہ کھوں گا کہ کرم کیجے آپ
صلح میں الخ آپ خود دیکھئے الفت کا تقاضا کیا ہے
آپ خود سوچئے الفت الخ

آخر نیند آنکھوں میں ہے تاروں پہ نگاہیں
صلح نیند الخ مجھ کو سونے نہیں دیتی ہیں یہ آہیں میری
ہائے سونے نہیں دیتیں مجھے آہیں تیری
مصرعہ ثانی میں یہ مشو تھا اور ہائے کے لفظ سے تاسف میں بلا کا اضافہ ہو گیا۔

قطعہ

آخر میں نے ان آنکھوں سے دیکھا تیرا اثر مردہ جمال
جسم لاغر، رنگ فق، عکین نظر چہرہ ٹھہرا

نوٹ۔ نظر کی صفت نکلین غلط۔

چاند پھر بھی چاند ہی چاہے گھٹے چاہی بڑھی

فرق اتنا ہے بڑھے تو بدر گھٹ جائے ہلال

جسم لاغر رنگ فق نیچے نظر انح

فرق اتنا ہے کہ بڑھے کہ بدر ہے گھٹ کر ہلال

چاند انح

قطعہ کے دوسرے مصرعہ کا سبب تو حضرت قبلہؑ کے نوٹ سے واضح ہے چوتھا مصرعہ

صاف نہ تھا اصلاح سے روانی پیدا ہو گئی اور قطعہ نہایت کامیاب قطعہ ہو گیا۔

اپنی بربادیوں کا غم مجھ کو

سچ تو یہ ہے کبھی ذرا نہ ہوا

ٹٹے ٹٹے کبھی ذرا نہ ہوا

سچ تو یہ ہے اور ٹٹے ٹٹے میں بڑا فرق ہے سچ تو یہ ہے معمولی سی بات تھی اور ٹٹے

ٹٹے زیادہ اہم ہے۔ شعریں کافی ترقی و معنویت پیدا ہو گئی۔

حالانکہ محبت میں کوئی لطف نہیں ہے

پھر بھی یہ مزید ارہے معلوم نہیں کیوں

نوٹ۔ مزید ارہے مستند شعرا کے ہاں غیر مستند ہے مگر اردو بول چال میں ہے اس لئے

میں جائز سمجھتا ہوں۔

حضرت قبلہؑ کے بعض نوٹ جو اختر صاحب کو وقتاً فوقتاً بسلسلہ اصلاح دئے گئے

ہیں۔ مرسلہ اختر صاحب جو ہر تبدی و تبدیلی کے لئے مفید اور کارآمد ہیں۔

(۱) بغیر ترکیب جب جان کہو تو نون کا اعلان کرو، ہاں ترکیب فارسی میں اخفائے نون ضروری ہے۔

(۲) بے کلی فصیح نہیں خصوصاً اس لئے کہ یہ عورتوں کا اندرونی مرض ہے جو پہلوئے ذم رکھتا ہے۔

(۳) خدامست، اچھی ترکیب نہیں، (خدامست بمعنی مست مولیٰ)

(۴) کیسے بمعنی کیونکر پرانے داغ اسیر تک نہیں لکھتے میں بھی نہیں لکھتا، مگر اب اکثر لکھنے لگے

ہیں، لہذا انجیماں تو سب زبان رہنے دیا۔

اب تم ہی بتاؤ کیسے کاٹیں

جاڑوں کی پہاڑ جیسی راتیں

- (۵) سرھانے کی ہ مخلوط ہے مثلاً، کہیں نیچا نہ ہو اے گور سرھانا تیرا۔
 (۶) ناراضگی کے مقابل ناراضی قابل نظر اور غیر فصیح ہے۔
 (۷) عموماً سب الفاظ میں خصوصاً فارسی عربی الفاظ میں حرف کا دینا بہت بُرا ہے۔
 (۸) بڑے بڑے جگادری الفاظ لکھنا حماقت ہے۔

اصلاح برکلام جناب صدیق حسن صاحب صدیق ماہر دی

صدیق شبِ فرقت درودیوار بھی آنکھیں دکھاتے ہیں : مرے گھر میں بلائے آسماں معلوم ہوتی ہے
 اصلاح نہ ہٹتی ہو مرے سر سے نہ جاتی ہو مرے گھر سے : شبِ فرقت بلائے الخ

درودیوار کے آنکھیں دکھانے سے، شبِ فرقت کا بلائے آسماں ہونا ثابت نہ تھا۔ نہ
 ہٹتی ہے مرے سر سے نہ جاتی ہے مرے گھر سے، لہٰذا شبِ فرقت کو بلائے آسماں ثابت کر دیا۔
 صدیق کبھی گورِ غریباں میں گزرتے ہیں تو کہتے ہیں شہیدِ ناز کی تربت یہاں معلوم ہوتی ہے
 اصلاح وہاں جا کر بدل جاتا ہو اندازِ حرام اُن کا شہیدِ ناز کی تربت جہاں معلوم ہوتی ہے
 صدیق صاحب کے شعر کا مفہوم نہایت معمولی اور پست تھا۔ استاد کمال نے اسی لطیف
 و وجد آفرین اصلاح دی جس سے زمینِ شعر کا پایہ آسمان سے مل گیا اور شعر سے لطافت
 و مینویت کے چستے پھوٹ نکلے، سبحان اللہ وہاں جا کر بدل جاتا ہے اندازِ حرام اُن کا، ایسے
 پیارے لفظ ہیں جن کی داد کا دینا ممکن نہیں۔

صدیق برابر بڑھ رہا ہوں منزلِ مقصود کی جانب مری عمر رواں دامن کشاں معلوم ہوتی ہے
 اصلاح نہ ٹھہرے میرے قدم پر یہ لہرِ خار جس مجھ سے یہاں کی خاک بھی دامنِ الخ

صدیق صاحب کے شعر میں منزلِ مقصود کی جانب بڑھنے کا اظہار کیا گیا تھا، لیکن یہ ضروری
 نہیں کہ عمر رواں منزلِ مقصود ہی کی طرف کھینچی ہو یہ بھی واضح نہ تھا کہ منزلِ مقصود سے کیا مراد؟
 غرض شعر کچھ نہ تھا، اصلاحی صورت میں بہت نازک خیالی کا اظہار ہے۔ شعر حسرت کا مرقع
 ہو گیا۔ خس و خاشاک جیسی حقیر چیزوں کا وہاں کی خاک کے دامن کشاں ہونے کے خیال سے

نہ ٹھہرنا۔ اچھوتا خیال ہے۔

صدقہ غزل صدیقی کی شکر یہ سب اہل سخن بولے زبان میں ہندوستان معلوم ہوتی ہے
صلاح تری دلکش سخن گوئی کا اے صدیق کیا کہنا زبان الخ

شعر میں صرف غزل کی نسبت کہا گیا تھا جو اصناف سخن میں سے صرف ایک چیز ہی سخن گوئی
کا اطلاق تمام اصناف سخن پر ہے، سخن گوئی کو بھی دلکش کہا گیا ہے اس سے اور اہمیت پیدا
ہو گئی آفریں کیا کہنا، کلمہ توصیف کا اضافہ خاص طور پر لطیف ہے۔

صدقہ عجب کیا ہی مقدر مرکز اصلی پہ پہنچا دے مدد اے شوق منزل پانوا ب گھر سے نکلتا ہی
صلاح عجب الخ مدد اے شوق منزل پانوا ب باہر نکلتا ہے
پانوا کا گھر سے نکلتا محاورہ نہیں ہے۔ پانوا کا باہر نکلتا محاورہ ہے۔

صدقہ دنیا مجھے قدرے جانا نہ کہہ رہی ہے دیوانہ بن گیا ہوں دیوانہ کہہ رہی ہے
صلاح دنیا مجھے خرد سے بیگانہ کہہ رہی ہے دیوانہ الخ

قدرے جاننا اور بات، دیوانہ اور جو خرد سے بیگانہ ہو اسی کو دیوانہ کہا جاتا ہے
صدقہ گھر ہی نہ سائبان ہے بنیا د آشیاں ہے برقی ستم اُسے بھی کا شانہ کہہ رہی ہے
صلاح تنکے بچھے ہوئے ہیں دو چار آشیاں میں برقی الخ

شعر میں پہلے تو گھر ہی کے وجود سے انکار تھا پھر سائبان کے وجود سے، جب گھر نہیں
تو سائبان کا ذکر ہی بیکار تھا۔ آشیاں کا سائبان وغیرہ سے کوئی تعلق نہیں، آشیاں
میں تنکے ہی ہوتے ہیں۔ اصلاح میں تنکوں کا اظہار بڑی لطافت کے ساتھ، دو چار کہہ کر دیا
اب شعر نہایت بلیغ ہو گیا مطلب یہ ہوا کہ آشیاں کو جس میں دو چار تنکے بچھے ہوئے ہیں،
کیسی عجیب بات ہے کہ برقی ستم اُسے بھی کا شانہ کہہ رہی ہے ایک کسر شعر میں یہ بھی تھی کہ
مطلع کے علاوہ کسی شعر کے مصرعہ اولیٰ میں ردیف کا اخیر میں آنا عجیب ہے اس عیب کا نام
اجتماع ردیفین ہے، یہاں پوری ردیف تو نہ آئی تھی صرف آخری جز آیا تھا اس کا آنا

بھی اچھا نہ تھا۔

صدیق مینوار کوئی شاید دنیا سے اٹھ گیا ہے بگڑی ہوئی فضا نے میخانہ کہہ رہی ہے
اصلاح دنیا سے اٹھ گیا ہے مینوار کوئی شاید بگڑی رات

یہ غزل جس وزن میں ہے وہ اوزانِ مستح میں سے ایک وزن ہے اس شعر کے پہلے
مصرعے کے آخر میں بھی ہے، تھا، لہذا مصرعے کے دو برابر والے ٹکڑوں کو ادھر سے ادھر کر کے
ہے کو مصرعے کے درمیان میں کر دیا، اور شعر بے عیب ہو گیا۔

صدیق اے عقل ہوش میں کیا جرم ہے محبت دیوانی ہو گئی ہے دیوانہ کہہ رہی ہے
اصلاح الفت جنوں نہیں ہے اے عقل ہوش میں آ دیوانی رات

صدیق صاحب نے عقل سے مخاطب ہو کر فرمایا تھا کہ محبت جرم نہیں ہے اگر مان لیا
جائے کہ محبت جرم ہے جب بھی اُس کا دیوانگی سے کوئی واسطہ نہیں۔ جرم اور چیز دیوانگی
اور بات، اصلاح میں، الفت جنوں نہیں ہے کہہ کر دیوانگی سے علیحدہ کر دیا۔ اور مصرعے کے
دونوں ٹکڑوں کو آپس میں بدل دیا اگر علیٰ حالہ رکھ کر اصلاح دی جاتی تو وہی ہے آخر میں
آتا تھا جو اوپر کے دو شعروں میں آپ کا تھا۔

صدیق کیا کو اسے لگی ہے محفل میں جل رہی ہو رورو کے شمع حال پر دانہ کہہ رہی ہے
اصلاح عاشق نوازیوں کا اک یہ بھی ہے طریقہ رورو رات

اس شعر کے مصرعے اولیٰ کے آخر میں ہو واقع تھا۔ اصلاح سے وہ بھی نکل گیا، شعر میں شمع کے محفل میں
جلنے کو رورو کے حال کہنے سے تعبیر کیا گیا تھا حالانکہ رونا اور جلنا بالکل مختلف باتیں ہیں۔

اصلاح میں پہلا مصرعے یوں بنایا گیا۔ عاشق نوازیوں کا اک یہ بھی ہے طریقہ یہاں
رورو کے حال پر دانہ کہنا بصورت اظہار واقعہ ہو گیا۔ اب جو مصرعہ ثانی پر مصرعہ لگا یا گیا ہے
اُس کی معنویت و بیباختگی قابل ملاحظہ ہے۔

صدیق بلبل کی نغمہ سنجی سمجھانہ کوئی اب تک وہ دردِ دل کا میرے افسانہ کہہ رہی ہے

اصلاح بلبل کی نغمہ سنجی ہے میری نوحہ خوانی وہ الخ
بلبل کی نغمہ سنجی سمجھانہ کوئی اب تک کہنے سے، دردِ دل کا افسانہ کہتا کچھ بے تک سنا تھا۔

اصلاح میں نغمہ سنجی کو نوحہ خوانی سے تعبیر کر کے، دردِ دل کا افسانہ کہنے کے عین مطابق کر دیا۔

اصلاح برکلام راؤ بہادر کنور حاجی عبدالحمید خاں صاحب منظر رئیس باغیت ضلع میرٹھ

منظر قتل میں کیا سوچنا ہے کھینچ لو شمشیر بھی تم اگر بھولے ہو مجھ سے بوجھ لو تقصیر بھی

اصلاح سوچ کیا ہے قتل میں اٹھو بھی لو شمشیر بھی تم الخ

حضرت قبلہ کا نوٹ آپ کے مصرعے میں ردیف جمی نہیں تھی۔

اصلاح سے ردیف بھی کارآمد ہو گئی اور شعریں روانی بھی پیدا ہو گئی۔

منظر بیکسی کو دیکھ کر میری رُ کا دست ستم کچھ چلی کچھ رہ گئی شمشیر بھی تکبیر بھی

اصلاح بیکسی پر میری اُن کے دستِ لبِ دونوں ہے کچھ الخ

صرف دستِ ستم کہنے سے تکبیر کی طرف کوئی اشارہ نہیں تھا، دستِ دلبِ دونوں ہے

نے شمشیر اور تکبیر دونوں کی طرف کافی اشارہ کر کے شعری کمی کو پورا کر دیا۔

منظر منتیں جتنی کریں اتنا ہی وہ کھینچے لگا ہائے الٹی ہو گئی تاثیر بھی تقدیر بھی

اصلاح منتیں کیں جس قدر اتنا الخ ہائے الخ

نوٹ۔ کریں متردک ہے۔

منظر یا خدا کیا ہونے والا ہو کہ سب خاموش ہیں پاس بھی حسرت بھی ارماں بھی مری تقدیر بھی

اصلاح یا خدا الخ آس بھی

نوٹ۔ یہاں یاس مناسب نہیں اور حسرت کے معنی آرزو کے ہیں۔

منظر فصل گل آتے ہی جوشی کی ترے وحشت بڑھی بیرہن ٹکڑے کئے توڑی وہیں زنجیر بھی

اصلاح فصل گل آتے ہی جوشی کی یہ وحشت بڑھ گئی بیرہن بھی پارہ پارہ ہو گیا زنجیر بھی

نوٹ بیرہن کے لئے پارہ ہونا فصیح ہے۔

ادّل تو پیر بن کے لئے پارہ ہونا فصیح ہے جیسا کہ حضرت قبلہ کے نوٹ سے واضح ہو دوسرے ٹکڑے ہی کرنا اگر ہوتا تو پیر بن کے ٹکڑے کئے ہوتا نہ کہ پیر بن ٹکڑے کئے، پیر بن واحد ہے حج نہیں ہے۔

منظر خواب میں پہلو میں تھے آنکھیں کھلیں تو کچھ نہ تھا : شب کو جو دیکھا تھا اس کی دیکھ لی تعبیر بھی اصلاح خواب میں تھے ہم بغل آنکھیں الخ شب الخ پہلو میں ہونے سے ہم بغل ہونا زیادہ لطیف ہے۔

منظر یوں شبِ فرقت میں منظر یاد کرتا ہوں انھیں دل میں رہتا ہے تصور سامنے تصویر بھی اصلاح اُن کو منظر یوں شبِ فرقت کیا کرتا ہوں دل الخ نوٹ۔ شبِ فرقت میں، صبح نہیں مرن شبِ فرقت فصیح ہے۔

اصلاح برکلام جناب صغیر احمد صاحب صغیر جلال آبادی

صغیر ترتیب دے رہے ہیں وہ زلفِ سیاہ کو یا دیکھتا ہوں ابر کے دامن میں ماہ کو اصلاح کھولا ہے اس نے چہرے پہ زلفِ سیاہ کو یا الخ نوٹ ترتیب دینا زلف کے لئے اچھا نہیں معلوم ہوا۔

ادّل تو زلف کا ترتیب دینا اچھا نہیں تھا دوسرے اگر اچھا بھی ہوتا تو ترتیب دینے کا مطلب، چہرے پر بکھرنا نہیں ہو سکتا تھا، جب تک زلف کا چہرے پر ہونا نہ کہا جائے ابر کے دامن میں ماہ کا ہونا ثابت نہیں ہوتا معمولی سی ترمیم سے صغیر صاحب کا مفہوم خوش اسلوبی سے ادا ہو گیا۔

صغیر رقص میں با وجہا ہے گل میں کیفِ جام ہی فصل گل ہے یا صلائے رندِے آشام ہی اصلاح رقص الخ فصل گل ہے یا صلائے بادۂ گلغام ہے

نزاکت اصلاح ملاحظہ ہو۔ رندِے آشام کی جگہ، بادۂ گلغام بنایا گیا، اے سبحان اللہ ہر گل میں کیفِ جام کے ساتھ، صلائے بادۂ گلغام کو جس قدر مناسبت ہے وہ کسی اور لفظ کو

نہیں ہو سکتی۔

صغیر نذر دُئی میری میت پر یہ کہد سو گوار دل سے
اصلح نہ روئیں الخ کہ جان بخش اپنے جاں بازوں کے حق میں تیغ قاتل ہے

فداکارانِ الفت کی بقا ہے تیغ قاتل سے اگر کہا جاتا تو ایک حد تک صحیح بھی ہوتا۔ اصلاً شعر میں ردیف کا استعمال درست نہیں تھا، اور یہ بات جو اصلاح سے پیدا ہو گئی، فداکارانِ الفت کی بقا ہی تیغ قاتل سے کہنے میں بھی پیدا نہیں ہو سکتی، نہ روئیں میری میت پر یہ کہد سو گوار دل سے کہنے کے بعد کہ جاں بخش اپنے جاں بازوں کے حق میں تیغ قاتل ہے۔ کیسے پیارے الفاظ میں تلقین صبر ہے۔

صغیر تابکے یہ جاں ستانی اے گناہ آزد
اصلح تابکے یہ گریہ سامانی کہاں تک جوش غم خون دل جتنا تھا میں الخ

ایک تو دل کا نذر مرقاں ہونا، اور ایک خون دل کا نذر مرقاں ہونا بڑا فرق رکھتا ہے خون دل کا نذر مرقاں ہونا بالکل صحیح، اور خون کے نذر مرقاں ہونے کے لئے گریہ نہایت ضروری تھا۔ تابکے یہ گریہ سامانی کے بعد کہاں تک جوش غم، کے ٹکڑے نے شعریں اور بھی مناسبت کی روانی اور کیفیت پیدا کر دی صغیر صاحب کے شعریں وہ ہی بھی غیر فصیح تھا فضا وہی لکھتے ہیں۔

صغیر رباب دل پہ ہیں مفراب غم کی کاوشیں بہیم
اصلح رباب دل پہ ہیں مفراب غم کی خرتیں بہیم رہے گا دیکھئے کب تک نظامِ جسم و جاں باقی رہے گا دیکھئے کب تک یہ سازِ جسم و جاں باقی

اصلاح میں کاوش کی جگہ خرتیں اور نظام کی جگہ یہ ساز بنایا گیا ہے، رباب ایک ساز کا نام ہے ساز کے لئے کاوش کا استعمال کچھ نہیں، اور ضرب کا سب کچھ، ساز کے چھڑنے کے لئے ضرب یعنی چوٹ نہایت ضروری چیز ہے۔ دوسرے مصرعے میں رباب کی نسبت سے ساز بنایا گیا ہے۔ یہ لفظ نظام، ساز سے زیادہ بر محل نہ تھا۔

صغیر قیود زندگی توڑی نظام جسم و جاں بدلا
صلح قیود زندگی توڑیں نظام ارنج
رہیں پھر بھی دل مجبور کی مجبوریاں باقی
رہیں ارنج
قیود جمع ہے اس لئے توڑیں چاہئے۔

صغیر دل چرایا صبر لوٹا پھر بنے پرسانِ حال
صلح دل ارنج
اللہ اللہ کیا مذاقِ عارفانہ یاد ہے
اللہ اللہ کیا سلوک ارنج

صرف ایک لفظ بدلا گیا مذاق کی جگہ سلوک کی معنویت کا کیا کہنا۔ مدارجِ عرفان میں
ایک جذب ہے دوسرا سلوک اس نسبت سے بھی سلوک کا استعمال بہت خوب ہے اور
برتاؤ کے معنی میں بھی کیا کہنا۔

صغیر دل لگانے سے لئے حسن کی سرکار سے یہ دردِ دغم رنجِ دالم نالہ و فریاد مجھے

صلح دے کے دل حسن کی سرکار سے انعام ملے درد ارنج
ایک تو خالی دل لگا کر درد و غم وغیرہ کا ملنا اور ایک انعام میں ملنا بڑا فرق رکھتا
ہے اصلاح سے شعریں کافی ترقی پیدا ہو گئی۔

صغیر تارِ نفسِ فراق میں نغمہ سوز و ساز ہو پھر مجھے ہم جلس کیوں حاجت نے نواز ہو

صلح تارِ نفس جو پھر میں زخمِ سوز و ساز ہو پھر ارنج

نوٹ۔ تارِ نفس کی تشبیہ نغمے سے بغیر وجہ تشبیہ کے ہے اسی لئے زخم (مضرب) بنایا گیا۔
حضرت قبلہؑ کے نوٹ سے نغمہ کی جگہ زخم بنانے کی ضرورت تو واضح ہو گئی۔ اس کے
علاوہ فراق کی جگہ جو پھر بنایا گیا ہے، دوسرے مصرعے میں کہا گیا تھا، پھر مجھے ہم جلس کیوں
حاجت نے نواز ہو، یہ کیوں، کسی حرف شرط کا محتاج تھا یہ کسی فراق کی جگہ جو پھر بنانے سے
پوری ہو گئی۔

صغیر دکھا کر اک جھلک موئے کو جس نے کر دیا بخود اسی کی جستجو میں مہنک ہیں پتلیاں میری

صلح دکھا کر ارنج اسی کی جستجو میں پھر وہی ہیں پتلیاں میری

جستجو میں پھرنا نہایت ضروری ہے، منہمک ہونے میں وہ بات کہاں جو پھرنے میں ہے۔
تیلیوں کے ساتھ پھرنے کا استعمال کیا کہنا ہے۔

صغیر کھینچدی ہے ذرہ ذرہ پر تری تصویر دیکھ ہر نگاہ شوق میری صنعت بہزاد تھی
اصلاح کھینچدی ہے ذرہ ذرہ پر تری تصویر حسن ہر نگاہ شوق میری روکش بہزاد تھی
دیکھ کی جگہ حسن بنایا گیا، دیکھ شوق تھا، حسن، تصویر کے ساتھ ملکر معنی خیز ٹکڑا ہو گیا،
دوسرے مصرعے میں صنعت کی جگہ روکش بنایا گیا، ظاہر ہے کہ بہزاد ایک مقصور تھا، اور
اس کی صنعت، تصویر کشی، نگاہ شوق کو صنعت بہزاد کہنا صحیح نہیں تھا، اور صغیر صاحب کا
یہ مطلب کہ ہر نگاہ شوق نے ذرہ ذرہ پر تری تصویر کھینچدی ہے، نگاہ شوق کو صنعت بہزاد
کہنے سے پورا نہیں ہوتا تھا، بہزاد مقصور تھا اس میں تو کوئی شبہ نہیں، لیکن کوئی مقصور
ذروں پر تصویریں نہیں کھینچ سکتا یہ کام مقصوری سے بالاتر ہے لہذا استاد کامل الفن نے
صرف ایک لفظ روکش سے اس اہم ضرورت کو پورا کر دیا۔ روکش کے معنی ہیں شرمندہ
کرنے والا۔

اصلاح بر کلام منشی احمد بخش صاحب آبر گنوری

آبر پہلو میں مرے غم کا ہی حاصل نہ سمجھنا کونین کا حاصل ہے اسے دل نہ سمجھنا
اصلاح پہلو میں فقط رنج کا حاصل نہ سمجھنا کونین رنج
آبر صاحب کے مصرع میں کا ہی ذرا دگر نظم ہوا تھا اور ہی کی یائے معروف گرجانے
سے ہائے ہوز کے بعد حاصل کی جائے حطی تھی ان کا اجتماع بھی اچھا نہ تھا، مرے بھی بے
ضرورت تھا، ذرا سی ترمیم سے شعر درست ہو گیا اور روانی بھی پیدا ہو گئی۔
آبر مظلوم ہسی رسم وفا توڑ نہ مجھ سے بیداد ہے بیداد کے قابل نہ سمجھنا
اصلاح ایذا طلبی فطرت عاشق میں ہو داخل بیداد رنج
ترک بیداد کو بیداد کہا گیا تھا، اس لئے رسم وفا نہ توڑنے کی درخواست بے تک

تھی، یہ بھی ہو سکتا تھا کہ لفظ وفا کی جگہ جفا بنا دیا جائے مگر اس سے فطرتِ عاشق کا اظہار نہ ہوتا اور یہاں فطرتِ عاشق کے اظہار کی ضرورت تھی ایند اطلبی فطرتِ عاشق میں ہی داخل، نہایت بلیغ اصلاح ہے۔

ابر ہر چیز کہ در کانِ نمک رفت نمک شد
اصلاح ہر چیز الخ پیکاں ہے ترا آرزوئے دل نہ سمجھنا
پیکاں یہ تمہارا ہے اسے دل نہ سمجھنا

ظاہر ہے کہ پیکاں مجرب دل میں داخل ہوتا ہے نہ کہ آرزوئے دل میں، لہذا پیکاں کو 'بمصدق' ہر چیز کہ در کانِ نمک رفت نمک شد دل سمجھا جا سکتا تھا نہ کہ آرزوئے دل، اصلاح سے ابر صاحب کا مفہوم نہایت واضح طور پر ادا بھی ہو گیا اور اندازِ ادائیں شگفتگی بھی پیدا ہو گئی۔

ابر اجڑے ہوئے ارمانوں کے کچھ نقش میں باقی
اصلاح لوٹے ہوئے الخ لوٹی ہوئی بستی ہے اسے دل نہ سمجھنا
اجڑی ہوئی الخ

یہ اصلاح، اصلاح نہیں ہے، اعجاز ہے، صرتِ اجڑے کی جگہ لوٹے اور لوٹی کی جگہ اجڑی بنایا گیا ہے گویا تذکیر و تانیث کا لحاظ کرتے ہوئے دو لفظوں کو ادھر سے ادھر رکھ دیا ہے، اس معنی خیز رد و بدل کی کیا تعریف ہو، حقیقت یہ ہے کہ وہ شے اجڑتی ہے جو ظرف ہو، ارمانِ ظرف نہیں مظلوف ہیں، مظلوف کو لوٹا جا سکتا ہے۔ لہذا ارمانوں کو لوٹے ہوئے کہا گیا، اجڑے ہوئے صحیح نہ تھا، اور اگر یہ صحیح بھی ہوتا تو پہلے ارمانوں کو اجڑا ہوئے کہا تھا، پھر بستی کو لوٹی ہوئی، ضرورت تھی کہ لوٹ پہلے ہو پھر اجڑا کی شے کو لوٹ جانے سے پہلے اجڑا ہوا نہیں کہہ سکتے، بستی کو لوٹا ہوا کہنا بھی صحیح ہے اور اجڑا ہوا کہنا بھی درست ہے، لیکن لوٹا ہوا کہنا اس درجہ قابلِ التفات نہیں جتنا اجڑا ہوا ہونا ہے اجڑے ہوئے میں زیادہ حسرت کا اظہار ہوتا ہے۔

ابر کیا جائے ابر اس کا نعت میں ہے کیا نام
منزل بہ پہنچا اُسے منزل نہ سمجھنا

اصلاح کہتا ہے مرا شوقِ طلبِ آبرو یہ مجھ سے منزل بھی جو مل جائے تو منزل نہ سمجھنا
آبرو صاحب کا شعر کچھ الجھا ہوا سا تھا۔ اصلاح سے رواں ہو گیا اور فراوانی شوقِ
طلب کا اظہار بڑی لطافت سے پیدا ہو گیا۔

آبرو نکلی ہی کیوں تھی منہ سے بتانا مراد آہ عالم ہی تجھ سے جب تہ وبالا نہ ہو سکا
اصلاح نکلی ہی کیوں تھی منہ سے بتا آہِ نامراد عالم الخ

نامراد آہ میں وہ سلاست کہاں جو آہِ نامراد میں ہے، وہی لفظ ہیں ذرا ادھر ادھر
کر دینے سے شعر سلیس ہو گیا۔

آبرو اٹھتا بھی کس سے ہجریں الزامِ زندگی اچھا ہی ہوا کہ میں اچھا نہ ہو سکا
اصلاح اٹھتا نہ مجھ سے الخ اچھا الخ

مصرعہ ثانی میں اپنے آپچھے نہ ہونے کا ذکر کیا تھا اس لئے کس سے موزوں نہ تھا، اور
بھی حشو تھا لہذا یہی کس سے کی جگہ نہ مجھ سے بنایا گیا اب شعر میں روانی پیدا ہو گئی۔

آبرو ہلکا سا اک حجابِ نظر تھا جنابِ قیس غفلت نے جس کو پردہٴ محمل بنا دیا
اصلاح اے قیس وہ قریبِ حجابِ نگاہ تھا غفلت الخ

ہلکا سا، حشو قبیح تو نہ تھا مگر حشو ضرور تھا، پھر کہاں حجابِ نظر، کہاں قریبِ حجابِ نگاہ،
آبرو مجھ کو تو اس کا ہوش نہیں تم ہی کچھ کہو بسمل میں ہو گیا ہوں کہ بسمل بنا دیا
اصلاح مجھ کو تو اس کا ہوش نہیں ہے تمہیں کہو بسمل الخ
نوٹ۔ تمہیں فصیح ہے۔

تم ہی کی جگہ ہے تمہیں، بنانے سے تم ہی جو غیر فصیح تھا، نکل گیا اور شعر میں فصاحت
پیدا ہو گئی۔

آبرو ہائے ان دہری بلاؤں میں اسیرانِ وفا قیدِ ہستی کی مصیبت اور زندانِ وفا
اصلاح دو بلاؤں میں پھنسے ہیں ہم اسیرانِ وفا قیدِ ہستی الخ

شر میں اسیرانِ وفا کا اطلاق واضح طور پر اپنے لئے نہیں ہوتا تھا، اصلاح سے خود کو
 اسیرانِ وفا کہنا واضح ہو گیا، اور اسیرانِ وفا کے لئے پھنسے ہیں ملاحظہ طلب ہے۔
 آبر جانتا ہوں جو رکھو بھی اُن کے میں جانِ وفا ہو چلا ہے عش میں اب مجھ کو عرفانِ وفا
 اصلاح کیوں نہ سمجھیں ہم جفا کو بھی تری جانِ وفا ہے یہ عرفانِ محبت ہے یہ ایسا وفا
 ایک تو کسی بات کو معمولاً جاننا اور ایک اس طرح جاننا کہ اس سے اختلاف کی کوئی
 وجہ نہ ہو سکے، بڑا فرق رکھتا ہے، اصل شعرا و اصلاح میں یہی فرق ہے، دوسرے مصرع
 میں آبر صاحب نے صرف عرفانِ وفا کا ذکر کیا تھا، اصلاح میں ایک لطیف اضافہ ہو گیا،
 جو بات داخلِ ایمان ہو اس سے کون انحراف کر سکتا ہے۔

آبر دیکھ دستِ جو اس کا بھی رہے تجھ کو خیال تیرے جھٹکے چاک کر ڈالیں نہ دامانِ وفا
 اصلاح دستِ وحشت سے رہا کرتا ہی یہ کھٹکا مجھے اس کے جھٹکے اُلخ
 دستِ جو رہے جھٹکوں کا واسطہ اگر ہو بھی سکتا ہو تو اتنا قریبی نہیں، جتنا دستِ وحشت سے
 ہو سکتا ہے۔ چاک دامانی دستِ وحشت کا خاص کام ہے، اور جھٹکے کے لئے کھٹکا کتنی
 لگتی ہوئی بات ہے، یہ لطافت خیال میں کہاں، اصلاح سے شعر سلیس و روان ہو گیا۔
 آبر بعد میرے وہ بھی تر سینگے وفا کے نام کو ہو رہیگا ایک دن اُن کو بھی عرفانِ وفا
 اصلاح وہ بھی میرے بعد تر سینگے اُلخ ایک دن ہو جائیگا اُن اُلخ
 نوٹ۔ ہو رہیگا غیر فصیح ہے۔

پہلے مصرع میں تھا، بعد میرے وہ بھی، اس میں تصدیق تھی، وہ بھی میرے بعد کہنے سے
 تعقید کھل گئی، دوسرے مصرع کی اصلاح کا سبب حضور سیدی کے نوٹ سے واضح ہے۔
 آبر کہہ کے یہ تلقین شیون کرتے ہیں مجھ کو طیب خونِ دل او خوگر ضبطِ فغاں ہو جائے گا
 اصلاح کہہ کے اُلخ خونِ دل لے خوگر اُلخ
 نوٹ۔ او اشارہ مخاطب بعید کو اور اے مخاطب قریب کو چاہئے۔

آبر زلزلے آگئے جو کس آہیں یار ہا آزما کے دیکھ لیا
اصلاح زلزلے آئے جب کئے نالے بار ہا الخ

مصرعہ ثانی میں بار ہا آزما کے ذکر تھا، لیکن مصرعہ اولیٰ کی ترتیب سے یہ بات ثابت نہ تھی، اصلاح میں اور ترمیم کے ساتھ جب بنا کر اس ضرورت کو پورا کر دیا۔ یہاں جیب کے معنی، جیب کبھی کے ہیں و

آبر ہوئی تسکین نہ خوں رونے سے رنگ یہ بھی جما کے دیکھ لیا
اصلاح ہوئی تسکین نہ خوں فشانے سے رنگ الخ
خوں رونے سے خوں فشانے کہیں بہتر ہے۔

آبر دیکھ لے خوب یہ ہے لاش اسی سبکی کی جس دل کا کوئی تنازیت نہ ارماں نکلا
اصلاح دیکھ الخ جیتے جی دل سے نہ جس کے کوئی ارماں نکلا
تنازیت میں فارسیت تھی، جیتے جی خالص اردو روزمرہ ہے قصداً اردو روزمرہ اور اردو الفاظ کا استعمال بہتر سمجھتے ہیں۔

آبر جامہ زیبی مری وحشت میں کوئی کیا کرتا آستین بس نہ چلی تھی کہ گریباں نکلا
اصلاح جامہ دوزی مری الخ آستین الخ

مصرعہ ثانی میں پہلے کا ذکر تھا، اس لئے جامہ دوزی سے معنویت میں اضافہ ہو گیا،
آبر نہ پوچھ لے چارہ گر غم کی خلش سے کیا گزرتی ہو یہ ہو وہ پھانس دل پر کام کرتی ہو چو پیکال
اصلاح نہ پوچھ الخ یہ ہے وہ پھانس دل میں کام الخ

پھانس اوپر رہنے والی چیز نہیں اس لئے پر کا استعمال غلط تھا، لہذا پر کی جگہ میں بنایا گیا۔
آبر یہی شغل آبر وحشت سے رہا زنداں میں مدت تک بنایا اور بگاڑ خاک پر نقشہ بیا باں کا
اصلاح رہا دست جنوں کا مشغلہ یہاں زنداں میں بنایا الخ

مدت تک کہتے سے یہ بات ثابت نہ تھی کہ جب تک زنداں میں رہے خاک پر بیا باں

نقشہ بنانے اور بگاڑنے کا مشغلہ جاری رہا خیال یہ بھی ہو سکتا تھا کہ کچھ زمانہ اس شغل سے خالی بھی رہا۔
دوسرے نقشہ بنانے اور بگاڑنے کا کام ہاتھ ہی کا ہو سکتا ہے، رہا دست جنوں کا مشغلہ
یہ آبر و زندان ہیں، کہنے سے پہلی کمی بھی پوری ہو گئی اور دوسری ضرورت بھی۔

آبر و پار ہونا بحرِ الفت سے تو کچھ مشکل نہ تھا جو کہیں ڈوبا وہیں پر اس کو ساحل ہو گیا
اصلاح پار ہوتے بحرِ الفت سے یہ مشکل تھا مگر ڈوبنے والوں کو ہر گرداب ساحل ہو گیا

پہلے مصرع کی ترمیم سے ترقی پیدا ہو گئی، مصرعہ ثانی میں، وہیں پر تھا، وہیں پر ہیں
پر حشو ہے اس لئے وہیں پر متروک ہے وہیں بولتے ہیں اصلاح سے یہ عیب بھی نکل گیا! اور
پھر ہر گرداب کی معنویت کا کیا کہنا

اصلاح بر کلام غلام حسن راز احسنی سہوانی

راز فرقت میں امنڈتا ہے لہو دیدہ و دل سے لبریز بے تاب ہیں یہ جامِ تنہا
اصلاح فرقت الخ لبریز غم ہیں خم و جامِ تنہا

فرقت میں دیدہ و دل سے امنڈے ہوئے لہو کو بے تاب سے تشبیہ نہایت دہیات
تھی، مے غم کی مناسبت و معنویت کا کیا کہنا، پھر دیدہ و دل دونوں کو جام سے تشبیہ دی
تھی، اُس کی جگہ استاد کامل الفن نے خم و جام رکھ دیا، اس قسم کی اصلاحیں معمولی اساتذہ
نہیں دے سکتے "جو دو دو کوڑیوں کے شعروں کو معمولی ترمیمات سے بے بہا بنا دیں۔

راز مقدر میں یہ کیا شے کا فرمائے جہاں رکھ دی دیا دل یا مرے سینے میں اک برق تپاں رکھ دی
اصلاح مقدر الخ مرے سینے میں دل رکھا ہی یا برق تپاں رکھ دی

مصرعہ ثانی میں زبردست تعقید تھی، اور ایک خرابی یہ بھی تھی کہ دنیا اور رکھنا علیحدہ علیحدہ
باتیں تھیں، اصلاح سے تعقید بھی دور ہو گئی اور دل رکھا ہے یا برق تپاں رکھ دی، کہنے سے
دونوں جگہ رکھنا ہو گیا شعر میں روانی پیدا ہو گئی۔

راز تری تسبیح کرنے کے لئے شبنم سے منہ دھو کہن کی ہر کلی جب صبح ہوگی با وضو ہوگی

اصلاح تری تسبیح کرنے کے لئے شبنم سے منہ دھو کر چمن الخ
نوٹ۔ اس ہو کے لکھنؤ والوں کا ایجاد ہے دتی والے اس کو فصیح نہیں سمجھتے
اور میں انھیں کا مقلد ہوں۔

راز جہاں تک ہو سکے ارماں نہ آنے دے کوئی دلیں بنا تمناؤں سے دل کا دور ہو جانا ہی جنت ہی
اصلاح جہاں الخ تمناؤں سے دل کا پاک ہو جانا ہی جنت ہی
صرف ایک لفظ دور کی جگہ پاک بنایا گیا سبحان اللہ کس قدر پاکیزہ اصلاح ہے۔